

## IT-TAQSIM EWLIENI TAL-KITBIET TA' VASSALLI

Il-kitbiet ta' Mikiel Anton Vassalli jistghu jinqasmu taht zewġt irjus: (a) xoghlijiet lingwistiċi u (b) xoghlijiet letterarji. Ix-xoghlijiet lingwistiċi jergġhu jinqasmu fi tnejn: (i) xoghlijiet dwar il-fonoloġija, il-grafoloġija, il-morfoloġija u s-sintassi, u dawn ihaddnu l-alfabett Malti tal-1790, il-grammatka tal-Malti bil-Latin tal-1791 u l-grammatka tal-Malti bit-Taljan tal-1827; u (ii) xoghlijiet dwar il-lessiku Malti, u dawn jidhru l-aktar fil-*Lexicon* tiegħu tal-1796, fl-*Appendiċi Etimoloġika* u *Komparattiva* u f'zewġ indicijiet, wiehed mil-Latin u l-iehor mit-Taljan, b'riferenza għall-kliem Malti li hemm fil-*Lexicon* u li jinsabu mitlufa, u fil-ktieb tal-motti, aforizmi u proverbji Maltin tal-1828. Ix-xoghlijiet letterarji jinqasmu wkoll f'zewġ partijiet, li huma inegwali hafna: (i) xoghlijiet ta' traduzzjoni ta' tliet epitaġġi mill-Gharbi għal-Latin fl-1793, l-istorja tas-Sultan Ċiru fl-1831, u l-erba' Vanġeli u l-Atti tal-Appostli maqlubin mil-Latin tal-Vulgata u stampati fl-1829 ftit xhur wara li miet Vassalli; (ii) kitba originali li hi t-taħdita magħrufa bit-titlu ta' "Stedina" u li dehret fl-1841 f'itra mibghuta minn George Percy Badger lill-Gvernatur Sir H.F. Bouverie fuq kemm il-Malti jista' jgħin it-tagħlim fl-Iskejjel Primarji. Vassalli kiteb ukoll zewġ manifesti propagandistiċi bl-ilsien Taljan bil-ħsieb li jiġbor l-imseħbin għal-*Lexicon* u l-*Appendiċi Etimoloġika*.

**Xoghlijiet Lingwistiċi**

Għalkemm għadda hafna żmien mindu kiteb Mikiel Anton Vassalli,<sup>1</sup> ix-xoghlijiet lingwistiċi tiegħu xorta waħda baqgħalhom valur kbir. Hu minnu li hafna mill-principji ta' żmienu sal-lum inbidlu, imma dan ma jfissirx li tilfu l-interess tal-istudju ta' żmienna. Anzi meta naraw x'irnexxielu jagħmel fi żminijiet hekk imbiegħda, iktar nifhmu kemm kien bniedem kbir Vassalli, u kemm irnexxielu jikseb gherf lingwistiku fi żmien disa' snin bejn l-1731, meta kien għadu ma jafx b'isna barranin,<sup>2</sup> u l-1790, meta beda x-xogħol lingwistiku tiegħu bil-pubblikazzjoni tal-*Alfabett Malti*.

**Studji Grammatikali**

Vassalli beda l-hidma tiegħu b'riżq il-Malti billi studja l-hsejjes vokaliċi u konsonantali li kienu jeżistu fil-Malti ta' żmienu, u tahom is-simboli li dehrulu l-aktar xierqa. Hu għamel l-istess għall-konsonanti storiċi li għal xi raġunijiet ta' semantika, morfoloġija u filoġija haseb li kellhom jidhru fil-kitba tal-Malti. B'dan il-mod, waqqaf l-alfabett, jew aħjar l-ewwel alfabett tiegħu. Wara għadda għall-istudju tal-morfoloġija u tas-sintassi.

Hawnhekk se niddiskutu fil-qosor ix-xoghlijiet tiegħu f'ordni kronoloġika taht l-irjus differenti li semmejna qabel. B'dan il-mod wiehed ikun jista' jiehu idea ġenerali tal-kontributi kollha ta' Vassalli qabel ma nistudjaw iktar fid-dettall il-*Lexicon* u l-*Appendiċi Etimoloġika* u *Komparattiva* tiegħu.

### Alfabet Malti Mfysser Byl Malti u Byt-Taljan, Ruma, 1790

Il-ktejjeb ta' erbgħa u għoxrin paġna *Alfabet Malti Mfysser Byl Malti u Byt-Taljan*, li għandu wkoll it-titlu *Alfabeto Maltese Spiegato in Lingua Maltese e Italiana*, iġib l-isem ta' Antonio Fulgoni bħala stampatur, imma ma jgħid xejn dwar min hu l-awtur. Madankollu hu attribwit lil Vassalli għal diversi raġunijiet. Wahda minnhom hi li l-alfabett hu l-istess wiehed li hemm fil-Grammatka tal-Malti bil-Latin pubblikata sena wara. Argument iehor hu li l-qofol ta' dan il-ktieb jinsab ukoll fil-Grammatka ta' Vassalli. Imma mbaġhad hemm ukoll riferenzi mill-awtur ta' l-*Alfabet Malti għall-Mylsen Phoenico – Punicum sive Grammatica Melitensis* (Ruma 1791). Hekk, per eżempju, insibu riferenza għaliha bħala xogħol mitmum u għal-*Lexicon* li kien għad irid jintemm: "...molti simili esempj...si potranno incontrare nella nostra Grammatica Maltese, ed a suo tempo saranno più osservabili nel Dizionario." <sup>3</sup> F'għeluq l-istess ktejjeb jgħid ukoll: "...tutte queste ragioni l'abbiamo espote nella nostra Grammatica Maltese, della quale abbiamo estratto questa breve Spiegazione Maltese e Italiana per render a tutti più agevole l'intelligenza." <sup>4</sup> Barra minn dan, fil-*Lexicon* qal li, wara li kien studja l-Għarbi u ilsna Orjentali oħra fis-Sapientia ta' Ruma, kiteb Alfabet u Grammatka Maltija fl-ilsien Latin. <sup>5</sup>

Fl-*Alfabet Malti*, Vassalli dahhal seba' vokali: a, e, y, i, o, u, x, u sitta u għoxrin konsonanti: b, t, d, f, ġ, ċ, h, ħ, kh, g, rghajn (għamla ta' gh harxa), gh, j, k, q, l, m, n, p, r, s, x, w, v, z, z, bl-istess ordni kif inhuma mogħtija hawn, għalkemm xi simboli konsonantali kellhom jinbidlu hawn għall-heffa tal-istampa.

Vassalli, fost hwejjeġ oħra, ta deskrizzjoni tal-vokali u tal-konsonanti Maltin u tkellem aktar fit-tul dwar il-konsonanti gutturali, h, kh, rghajn, gh, u q. Hu tkellem ukoll dwar id-differenza (li llum insejħulha fonemika) bejn il-hsejjes konsonantali u vokaliċi li huma qrib xulxin. <sup>6</sup> Hu juri li l-għażla bejn konsonanti u oħra u bejn vokali u oħra hi bażika billi jagħti żewġ kelmiet li jaqblu f'kull hoss minbarra fil-konsonanti jew fil-vokali li jkun irid juri li hi bażika. Dawn iż-żewġ kelmiet illum insejħulhom 'par minimu'. Hekk, biex wera li l-h tingħażel minn kh ta, fost oħrajn, dawn l-eżempji:

hajt parete	khajt filo
hall sciolse	khall aceto

Hekk ukoll, biex juri kif il-vokli â tingħzel minn ô, ta fost eżempji oħra dawn li ġejjin:

dâr casa	dôr si voltò
hmâr si fece rosso	hmôr asino

Għalkemm fil-Malti standardizzat ma hemmx dawn id-distinzjonijiet, għadhom jinhassu xorta wahda f'xi djaletti ta' Malta u Għawdex. Barra minn dan hemm tajjeb li Vassalli kien qiegħed jinqeda b'metodu xjentifiku li għadu validu sal-lum billi nqeda bil-par minimu jew bis-sett minimu.

### Mylsen Phoenico – Punicum Sive Grammatica Melitensis, Ruma, 1791

Il-*Mylsen* jibda b'dahla storika dwar il-Malti, u Vassalli jgħid, bħalma kien qal qablu l-Kanonku Ġ.P.F. Aguis de Soldanis, li l-ilsien Malti hu mnissel mill-Feniċju: "...certum est Melitensem linguam a Phoenicibus originem trahere; quum hi primi

fuerint, qui per plurima finitima loca peragrarint, et primi, qui navibus Melitam pervenerint..." <sup>7</sup> Għalhekk kien jahseb li l-Feniċi kienu l-ewwel nies li hallew l-influwenza lingwistika.

Vassalli kien iżomm ukoll il-prinċipju tal-*proto-lingwa*, li hu kien isejjah Omm (*Mater*) l-ilsna. Waqt li l-Malti ġej mill-Feniċju, il-Feniċju kien ġej mill-Kaldajk, li b'differenza djalettali kien mitkellem kemm mill-Kananej, kemm mill-Feniċi, u kemm mil-Lhud. <sup>8</sup>

Maz-żmien, il-Malti Feniċju kien influwenzat mill-Puniku, imma baqa' hieles mill-influwenzi tal-Grieg u tal-Latin. Mal-miġja tal-Għarab il-Feniċju – Puniku ta' Malta beda jithassar bil-Għarbi kemm minhabba l-qrubija ta' bejn il-Malti ta' dak iż-żmien u l-Għarbi, u kemm minhabba l-analogija. <sup>9</sup>

Wara d-dahla storika, Vassalli jagħmel diskussjoni dwar it-twaqqif tal-ortografija tal-Malti u jammetti l-prinċipju li l-elementi tal-ilsna huma l-hsejjes distintivi li bihom jissawwar il-kliem: "Elementa autem linguarum sunt soni inter se distincti, quibus sermonis dictiones efformantur..." <sup>10</sup> Dan hu fil-qosor il-prinċipju tat-twaqqif ta' l-allofonijiet (realizzazzjonijiet attwali ta' hsejjes mhux distinti) f'fonemi. Min-naha l-oħra, il-hsejjes distintivi jridu jkun rappreżentati b'simboli ortografici: "...sed soni cyfris seu litteris describuntur." <sup>11</sup> B'hekk Vassalli kien miexi xjentifikament mill-fonoloġija għall-grafoloġija.

Fl-istudju tal-fonoloġija Vassalli għazel bejn il-vokali u l-konsonanti bħalma kien għamel fl-*Alfabet Malti*, imma mbaġhad dahal iżjed fid-dettall meta gie għad-deskrizzjoni tal-hsejjes. Hu qal li l-hsejjes konsonantali jissawru bl-organi tal-ħalq, li huma x-xufftejn, is-snien, l-ilsien, il-palat u l-gerżuma. Għalhekk hu qasam il-konsonanti f'hamsa: **konsonanti labjali**, b, p, f, w, m, v; **konsonanti dentali**, s, z, x, z; **konsonanti lingwali**, t, d, l, n, r; **konsonanti palatini** jew tal-palat (illum imsejha 'palatali'), j, k, ċ, ġ, g; u **konsonanti gutturali**, h, kh, gh, rghajn, q, h. Il-vokali qasamhom fi tnejn: **vokali zghar** jew **qosra**, a, e, y, i, o, u; u **vokali kbar** jew **twal**, aa, yy, ii, oo, uu, u:, ae. Il-vokali t-twal jergħu jinqasmu fi tnejn: **vokali ta' kwalità ċara**, bl-aċċent miftuh, (ii, uu), u **vokali ta' kwalità mħallta**, bl-aċċent magħluq (aa, yy, oo, u:, ae). <sup>12</sup>

Wara l-istudju fonoloġiku tiegħu, Vassalli zied taqsima zghira li fiha ta l-alfabett tal-Malti li hu waqqaf fuq dawk il-prinċipji. <sup>13</sup>

Il-kontenut ewlieni tal-*Mylsen* ta' Vassalli hu maqsum fi tliet kotba li jittrattaw il-fonoloġija u l-grafoloġija, il-morfoloġija, u fl-ahharnett is-sintassi.

Fl-ewwel ktieb Vassalli jtkellem dwar dak li hu jsejjah l-elementi, jiġifieri l-ittri ta' l-alfabett b'dak li jinkludu kemm bħala hsejjes u kemm bħala simboli. Għalhekk hu jibda billi jgħidilna li l-elementi tal-ilsien Malti huma tlieta u tletin, u li jinkitbu b'daqstant ittri: "Elementa Linguae Melitensis sunt numero XXXIII, et totidem literis describuntur..." <sup>14</sup> L-eqreb terminu modern lejn il-kelma 'elementa' kif imħaddma minn Vassalli hi l-kelma 'fonemi', jiġifieri hsejjes distintivi. Kien Aristotili l-ewwel studjuż li nqeda bit-terminu **elementum** bit-tifsira ta' fonema.

Fl-ewwel kapitlu ta' l-ewwel ktieb Vassalli jtkellem dwar l-alfabett, jaghti deskrizzjoni tal-hsejjes vokaliċi u konsonantali, u jaghti l-ordni ta' kif ghandhom jinkitbu wara xulxin fl-alfabett. Fit-tieni kapitlu jtkellem dwar xi vokali li jixxiebhu bhalma kien ghamel qabel fl-*Alfabet Malti*, u jaghti wkoll eżempji ta' kliem li jaqbel f'kollox minbarra f'konsonanti waħda jew f'vokali waħda u ghandu tifsira differenti. Hafna mill-eżempji huma l-istess bhal tal-*Alfabet Malti*. Fit-tielet kapitlu jkteb dwar dak li llum insejhu assimilazzjoni parzjali tal-konsonanti b, d, ġ, rghajn, gh, u ż, li jinSTEMghu p, t, ċ, kh, u s meta jkunu fit-tarf ta' kelma. Hu jghid li ghandhom jibqgħu jinkitbu mhux fil-hoss imxebbah, imma f'dak originali għaliex huma l-għeruq tal-kelma. Fir-raba' kapitlu jtkellem iktar fit-tul dwar il-vokali. Fil-hames kapitlu jkteb dwar il-bdil tal-konsonanti anki fil-kitba, bhal 'it-triq' flok 'il-triq'.<sup>15</sup> Fl-ahharnett, fis-sitt kapitlu jaghti sitt prinċipji dwar il-metodu tal-kitba li hu għażel.

Fit-tieni ktieb insibu studju tal-morfologija Maltija f'erba' taqsimiet. L-ewwel taqsima tittratta dwar in-nom, li jinqasam fi tnejn: (a) sustantiv, li jista' jkun jew (i) proprju, bhal Adam, Malta, Ruma, jew (ii) appellattiv (jigifieri nom komuni), bhal bniedem, knisja; jew (b) aġġettiv, bhal nadif, sabih. It-tieni taqsima titkellem dwar il-pronom marbut jew affiss man-nomi, verbi u partiċelli (jigifieri prepożizzjonijiet). It-tielet taqsima tiddekrivi l-verb bl-għamljet diversi tiegħu u bil-vokalizzazzjonijiet possibbli fil-passat, fil-futur u fl-imperattiv. Ir-raba' taqsima, imbagħad, titkellem dwar il-partiċelli, terminu li skond Vassalli jiġbor fih l-avverb, il-kongunzjonijiet, il-prepożizzjonijiet, u l-esklamazzjonijiet li nsibu fil-binja tal-grammatka Latina.<sup>16</sup>

It-tielet ktieb jtkellem dwar is-sintassi tal-Malti, jigifieri dwar il-binja tal-kliem fis-sentenza. Hekk insibu kif nom jintrabat ma' nom ieħor, eż. żmien il-ferh, bin hija; kif verb jintrabat ma' ieħor, eż. kienet marret, ried imur jixrob, u jerga' jiġi joġġhod fejn kien; kif verb jinbena ma' nom jew bil-maqlub, eż. il-kbarat ma taħsibx fil-foqra għad li taf illi mingħajrhom ma hi xejn; kif pronom jinbena ma' partijiet oħra tad-diskors, eż. sabni, minni, marti; u fl-ahharnett kif jinbnew certi frażijiet u espressjonijiet magħmula minn diversi partijiet tad-diskors, eż. jien innfisi, għadni, f'għajni, għandi, kelli, hux, ma hux, bija n-nghas.<sup>17</sup>

L-influenza tal-fonogija tal-Gharbi, kif ukoll tal-morfologija tal-istess ilsien tinhass b'mod iktar ċar minn dik ta' ilsna oħra. Madankollu, minn dak li rajna jidher li kemm dam Ruma jistudja fis-Sapientia, Vassalli kien ha thejjija tajba hafna fil-qasam tal-ilsna Semitiċi. Min-naha l-oħra nirrealizzaw li Vassalli kien bniedem tassew kapaci biex applika għall-Malti b'sengħa kbira dak li kien tghallem b'riferenza għall-ilsna li studja.

#### Grammatica della Lingua Maltese, Malta, 1827

Fil-grammatka tal-Malti miktuba bit-Taljan u stampata hawn Malta fl-1827, Vassalli jagħmel nota li hi t-tieni edizzjoni, imkabbra u preżentata f'ordni aħjar. Fil-fatt, tista' titqies bħala grammatka ġdida mibnija fuq il-linja ġenerali tal-grammatka miktuba bil-Latin u ppubblikata sitta u tletin sena qabel.

Vassalli halla barra d-dahla storika li kellu fl-ewwel grammatka, imma jidher li ma ċahad xejn minn dak li kien qal fiha. Anzi hu jagħmel riferenza għaliha fil-kelmejn qabel "L'Autore ai Lettori".<sup>18</sup> Għal dak li hu taqsim, din il-grammatka fiha hames kapitli, li minnhom l-ewwel wiehed jtkellem dwar l-alfabett u l-ortografija Maltija, it-tliet kapitli ta' wara jtkellmu dwar il-morfologija, u l-ahħar kapitlu jtkellem dwar is-sintassi.

Vassalli beda l-ewwel kapitlu billi ta xi assjoni bhal dawn li ġejjin: (i) kull hoss ta' ilsien għandu jinkiteb b'simbolu jew ittra waħda li tkun tingħazel minn kull ittra oħra; (ii) l-ebda ittra ma jista' jkollha iktar minn hoss wiehed; (iii) l-ebda hoss ma għandu jinkiteb b'izjed minn ittra waħda.<sup>19</sup> Prinċipji bhal dawn baqgħu ġejjin sal-grammatki ta' żmienna, għalkemm nistgħu nagħmlu distinzjoni bejn hsejjes fonemiċi (distintivi) u hsejjes allofoniċi (mhux distintivi) b'mod li l-prinċipji ta' Vassalli jkunu jehtieġu tibdil sostanzjali.

Meta gie għall-alfabett ta' din il-grammatka, Vassalli sejjahlu 'alfabett fonografiku', mibni fuq il-prinċipju "ikteb kif tisma'", basta tkun tisma' l-hsejjes distintivi u radikali.<sup>20</sup> Dan l-alfabett, imqabbal ma' dak tal-Gharbi u f'xi kazijiet ma' dak Persjan, hu dan li ġej.

#### L-Alfabet Fonografiku tal-Grammatica della Lingua Maltese

	Nome.	Figura.	Arabo.		Nome.	Figura.	Arabo.
1	A	A a	أ	18	Mim	M m	م
2	Ajn	ا ن	ع	19	Nun	N n	ن
3	Be	B b	ب	20	O	O o	ا
4	Cim	C c	Pers. چ	21	Pi	P p	Pers. پ
5	De	D d	د ن ض ظ	22	Qof	Q q	ق
6	E	E e	( )	23	Re	R r	ر
7	Fe	F f	ف	24	Se	S e	س ص
8	Gim	G g	ج	25	Scin	ش ش	ش
9	He	H h	ه	26	Te	T t	ط ظ
10	Hha	H h	ح	27	U	U u	و
11	Khot	H h	خ	28	Uau	U u	و
12	I	I i	ي	29	Ve	V v	ـ
13	Ja	J j	ي	30	Elif	Y y	ا
14	Ka	K k	ك	31	Zajn	Z z	ز
15	Gam	T t	Pers. گ	32	Tsod	س س	ض
16	Gkho	ك ك	غ	33	Ae	Æ æ	ة ا و
17	Lam	L l	ل				

Il-fatt li Vassalli kien studja l-fonologija u ra x'kien l-aħjar li jikteb fis-sistema grafologika jidher ukoll minn nota li nsibu fil-kelmejn qabel fejn qal li kien behsiebu, fost hwejjeg oħra, jikteb taqsima oħra mal-grammatka tiegħu u fiha jqabbel il-'fonografija' tal-Malti ma' dik tal-Għarbi tas-sitt seklju tal-Ħegira, li jiġi t-nax-il seklju wara Kristu. Din ix-xewqa ma rnexxilux itemmha minhabba marda li ġietu għal għarrieda u l-biza' li jekk jibqa' jahdem fuqha, minhabba xjuhitu, anqas ma kien jirnexxilu jippubblika l-grammatka li kienet tant meħtieġa.<sup>21</sup>

Fil-qofol tiegħu, l-alfabett tal-grammatka tal-Malti bit-Taljan hu l-istess bħal dak tal-grammatka bil-Latin. Minkejja li l-ghadd ta' simboli kemm għall-vokali u kemm għall-konsonanti baqa' l-istess, inbidlet il-grafija ta' xi whud minnhom biex ikun hemm iżjed semplicità.<sup>22</sup>

Wara d-dahla dwar l-assjomi regoli ortografici u l-alfabett fonografiku, l-ewwel kapitlu fih erba' taqsimiet. L-ewwel waħda tittratta dwar il-vokali (a, e, i, o, u, y, li hu hoss bejn l-i u l-e, u fl-aħhar ae) u taċċetta wkoll il-preżenza ta' e muta bħal fil-kelma 'raqqueqhom' li għandha tinqara 'raqquhom';<sup>23</sup> it-tieni taqsima tiddeskrivi l-konsonanti Maltin li huma s-sitta u għoxrin ittra li hemm fl-alfabett ta' Vassalli; it-tielet taqsima tagħti tmien regoli ortografici, fosthom dik li għandek tagħmel suffiss biex tkun taf x'inhi l-aħhar konsonanti tal-kelma fil-każ ta' dubju;<sup>24</sup> fl-aħharnett ir-raba' taqsima titkellem dwar il-hsejjes jixxiebhu, bħal gh u rgħajn, h u kh, k u q, â u ô, î u ie.<sup>25</sup>

It-tieni kapitlu jittratta dwar il-particelli korrelattivi, jiġifieri l-artiklu, is-senjakaz jew markatur tal-każijiet nominattiv, ġenittiv, dattiv, akkużattiv, vokattiv, ablattiv, il-pronom, il-prepożizzjoni, l-avverb, il-kongunzjoni u l-interjezzjoni jew esklamazzjoni. L-influenza tal-grammatka Latina hi ċara hafna hawnhekk. Hekk, ngħidu ahna, Vassalli jtitkellem dwar id-deklinazzjoni fil-Malti u jagħti dan l-ewwel eżempju fost hafna oħra:

#### PRIMO ESEMPIO

Nom.	Alla, <b>Dio</b>
Gen.	t'Alla, <b>di Dio</b>
Dat.	'l Alla, <b>a Dio</b>
Acc.	'l Alla, <b>Iddio</b>
Voc.	jo Alla, <b>o Dio</b>
Abl.	mn'Alla, <b>da Dio</b> <sup>26</sup>

It-tielet kapitlu jittratta dwar il-verb li jista' jkun jew **radikali** (illum ngħidulu **ewlieni**), jew **awmentat** (fi kliem iehor 'imkabbar', jiġifieri dak li illum ngħidulu **mnissel**). It-tempijiet huma hamsa: **passat**, eż. qagħad, **futur**, eż. joqgħod, **preżent**, eż. qieghed, **imperfett**, eż. kien qieghed jew kien joqgħod, **trapassat** jew **pjukeperfett**, eż. kien qagħad. Il-konsonanti tal-verbi huma maqsumin fi tnejn: (i) **konsonanti radikali** jew **tal-gherq**, u huma dawk li jidhru fil-verb radikali, it-tielet persuna, għadd singular, ġens maskil, fi żmien passat. e.g. **q-gh-d** fil-verb **qagħad**;

u (ii) **konsonanti servili**, dawk li illum ngħidulhom konsonanti taż-żidiet morfologiċi, eż. **t** fil-verb **qagħdet**.<sup>27</sup> Barra minn dan, il-verbi jistgħu jkunu dissillabi jew monosillabi u dawn huma studjati għalihom. Hafna mid-deskrizzjonijiet li nsibu taht dan l-aspett issa jistgħu jitqiesu bħala antikwati żżejjed u neqsin minn sens xjentifiku. L-iktar interessanti huma dawk il-partijiet li fihom Vassalli studja l-vokalizzazzjoni tal-verbi fil-passat, futur u imperattiv.

Ir-raba' kapitlu jiddeskrivi n-nom, li jista' jkun: (i) isem **proprju**, eż. Malta, (ii) **nom komuni** jew **appellattiv**, eż. kewkba, jew (iii) **aggettiv**, eż. sabih. In-nomi jistgħu jkunu wkoll jew (i) **nomi radikali**, jiġifieri **ewlieni**, eż. Alla, xemx, baħar, jew (ii) **nomi awmentali**, jiġifieri **mnisslin**, eż. bidwi, Għarbi, mixtla, hākem, magħmul. Fl-istess kapitlu nsibu kif nistgħu jtnisslu n-nomi bis-sahha ta' **suffissi**, kif jinbnew permezz tal-prefiss **m** fil-każ tan-**nomi mimmati**, u kif isiru **diminuttivi**, **l-awmentattivi**, **il-komparattivi** u **s-superlattivi**. Taqsimiet oħra jtitkellem dwar il-ġens, il-plural, l-ghadd imtenni u n-numri kardinali u ordinali.<sup>29</sup>

Hi haġa interessanti li Vassalli kien ġa haseb għall-kliem li ssellifna minn ilsna oħra, kliem li hu jsejjah **barbaru** fis-sens ta' barrani. Hekk fir-regoli 195–196 jgħidilna li n-nomi barbari meta jidhru fil-Malti joqgħodu għal hafna tibdil u meta jagħmlu l-plural jew jiehdu xi forma tal-kliem Malti (Semitiku), eż. **ċens** pl. **ċnus**, **sindku** pl. **sindkijiet**; jew jiehdu plural barrani, eż. **nutar** pl. **nutari**, **sinjur** pl. **sinjuri**.<sup>30</sup>

Ir-raba' kapitlu jtitkellem dwar is-sintassi Maltija u juri x'relazzjoni hemm bejn il-partijiet tad-diskors bil-binja tagħhom, kif fil-fatt isiru l-affissi, u kif jiffunzjonaw ċerti frażijiet u espressionijiet, bħall-kelma **għandu** fis-sens ta' verb. Fid-deskrizzjoni tal-binja tal-komparattivi, Vassalli ta wkoll xi forom li illum huma arkajċi, per eżempju, il-komparattiv li jsir bis-sahha tal-particella. Hekk hu **ma**, bħal fl-eżempji li ġejjin:

M'akbru dan, u m'esbhu	<b>Quanto è grande questo, e quanto è bello</b>
Mulejja, m'akbrek! u	<b>Mio Signor Iddio, quanto sei</b>
min huwa l-maħluq li	<b>grande! e chi è la creatura</b>
jista' jilhaq jagħraf	<b>che possa giungere a comprendere</b>
x'int?	<b>cosa sei tu?</b>
M'aqallu!	<b>Quanto è fiero!</b> <sup>31</sup>

#### Studji Lessikali

L-istudju dwar il-lessiku Malti nsibuh l-aktar fil-*Lexicon* u fil-*Motti*, *Aforismi* u *Proverbi Maltesi*. Bihom Vassalli fetax it-triq għal ġbir generali ta' dizżjunarji xjentifiċi kemm għal dak li hu vokabularju ta' bixra generali, u kemm għal dizżjunarju xieraq tal-proverbji. Fil-fatt kien hemm hafna studjużi Maltin u barranin li direttament jew indirettament imxew fuq il-*Lexicon* u fuq il-*Motti* tiegħu.

**Ktyb Yl Klym Malti 'Mfysser Byt-Latin u Byt-Taljan Sive Liber Dictionum Melitensium Hoc Est Michaelis Antonii Vassalli Lexicon, Ruma, 1796**

Il-*Lexicon* ta' Vassalli ghandu wkoll sottotitlu bit-Taljan: "Vocabolario Maltese recato nelle Lingue Latina e Italiana", b'nota miżjuda li tgħid li d-dizzjunarju ghandu dahla fil-bidu, u li warajh kellu jkun hemm Appendiċi Etimoloġika u Komparattiva u żewġ Indicijiet, wiehed Latin u l-iehor Taljan bin-numri li jikkorrispondu mal-kliem Malti. Nafu, madankollu, li s-suppliment li kellu jhaddan fih l-Appendiċi Etimoloġika u l-Indicijiet baqa' ma hariġx, u li x'aktarx intilef wara l-mewt ta' Vassalli.

Id-dizzjunarju ta' Vassalli ghandu tliet taqsimiet ewlenin: (i) Sejha lin-Nazzjon Malti, (ii) Diskors Preliminari, u (iii) id-Dizzjunarju Malti – Latin – Taljan li jinfirex fuq 682 kolonna fi 341 paġna. Billi kull taqsima minn dawn ghandha l-importanza tagħha, jixraq li ngħidu xi haġa fuq kull wahda f'paragrafi għalihom.

**"Alla Nazione Maltese" jew "Kelmtejn Qabel" tal-Lexicon**

Vassalli jibda l-Kelmtejn Qabel tiegħu bit-titlu "Alla Nazione Maltese" għaliex hu ried li jiddedika d-dizzjunarju tiegħu lin-Nazzjon Malti li hu l-awtur veru tal-parti principali ta' dan ix-xogħol.

Fit-tieni paragrafu tal-Kelmtejn Qabel, Vassalli jgħid li biex temm dan ix-xogħol hela l-ahjar snin ta' hajtu, u għalhekk jitlob li ma jkunx kritikant bl-addoċ billi kien jaf li xi whud jaqbd u jmaqdr l-kotba hekk kif jaraw il-frontispizju tal-ktieb. Hu jsemmi wkoll il-kritika mhix f'potha li kien qala' meta hareġ il-grammatka ta' 1791, u qal li hu ma kienx lest iwieġeb sakemm ma jarax bil-kitba oġġezzjonijiet godda mibnija fuq ir-raġuni.

Vassalli jiteklem ukoll kontra dawk li kienu jgħidu li l-ilsien Malti ma kien jiswa għal xejn. Hu kien jistenna li, la darba pprezenta l-fatt li l-Malti kien ta' siwi kbir għall-kultura tagħna, kull min hu għaqli u ġust ma kellux jagħmel haġ'ohra jekk mhux ifittex il-verità billi ma jikkritikax jekk mhux biex jiżviluppa dan l-ilsien u jagħtih aspejtt iktar ċar.

Biex ma jiġrilux li jnizzel tifsir jew ideat żbaljati, Vassalli jgħid li hu għamel eżami fit-tul tal-materjal li kellu f'idejh. B'dan il-mod evita li jimxi fuq l-ewwel impressjonijiet, u rnexxielu wkoll jiġbor kliem rari u magħruf ftit.

Fl-ahharnett Vassalli jgħid li kien jistenna li l-Maltin shabu jilqgħu bil-qalb dan ix-xogħol tiegħu u li jkun joghġobhom biex hekk ikun mhux biss ta' siwi għar-Repubblika tal-ghorrief, imma wkoll għall-Maltin ta' żmien, għat-ftal tagħhom u dawk li jiġu wara.

**"Discorso Preliminare" jew "Dahla" tal-Lexicon**

Fid-dahla tiegħu għad-dizzjunarju, Vassalli jgħid li sa mill-bidu kien hass li kellu jistudja l-aspejtt kollha tal-Malti, inkluża l-istruttura tiegħu. Minhabba f'hekk studja l-Gharbi, u dan it-tagħlim swielu biex wasal halli jagħraf li l-qofol tal-Malti hu għal kollox Orjentali. Imma billi ra differenza kbira bejn il-Malti u l-Gharbi, Vassalli qabad u tgħallem il-sna ohra Orjentali li huma qrib il-Malti. Hekk seta' jeżamina iktar bil-heffa il-kostruzzjonijiet naturali ta' lsienna kif kien fi żmien, kif ukoll jiteklem dwar in-nisel tal-Malti.<sup>33</sup>

Vassalli qal li, kif temm l-istudji lingwistiċi tiegħu fl-oqsma tal-Gharbi u ta' il-sna ohra Orjentali, ippubblika Alfabet u Grammatka tal-Malti miktuba bil-Latin. Semma wkoll li fid-dahla storika ta' dik il-grammatka kien wiegħed li jippubblika dizzjunarju Malti. Fil-fatt il-materjal kien ġa għandu meta għamel din il-wegħda, imma kien jonqsu li jerga' jiġi Malta minn Ruma biex idur mill-ġdid, kif fil-fatt għamel, l-irhula u l-ibliet ta' Malta u Ghawdex, u jistaqsi lill-Maltin u lill-Ghawdxin dwar il-lessiku tagħna.<sup>34</sup>

Dwar il-hidma etimoloġika tiegħu, Vassalli qal li rnexxielu wkoll isib il-kliem Malti fl-ilsna Orjentali qrib tiegħu. B'hekk reġa' sab l-etimoloġija mitlufa, billi kellu lista twila ta' kwazi l-vokabolarju kollu qadim li kien għadu jintuza fi żmien. Dan ix-xogħol etimoloġiku kellu jidher fl-Appendiċi Etimoloġika li ntilfet, u li kellha turi x'rabta hemm bejn il-Malti u l-ilsna Orjentali, billi kollox kien imqabbel u msahħah b'eżempji, l-iktar bi kliem ta' forma mhux imnissla kemm mill-Malti u kemm mill-ilsna l-ohra. Vassalli nnota li l-vokabolarju ġie li kien jaqbel biss fil-hoss, ġie li jaqbel fit-tifsira, u ġie li jaqbel kemm fil-hoss u kemm fit-tifsira. L-għadd tal-kliem li kien jaqbel kemm fil-hoss u kemm fit-tifsira kien wisq akbar minn dak li kien jaqbel jew fonoloġikament jew semantikament biss.

It-taqsimiet ewlenin tad-"Discorso Preliminare" huma disġa: (i) "Delle origini, e varie vicende della Lingua Maltese"; (ii) "Dello stato presente della Lingua Maltese"; (iii) "Della necessità di coltivare la Lingua Maltese"; (iv) "Del modo e metodo di coltivare la Lingua Maltese"; (v) "Delle Lettere e del nouvo Alfabeto Maltese"; (vi) "Delle Nuove Lettere Aggiunte nel Maltese"; (vii) "Della Grammatica Maltese"; (viii) "Del Presente Dizionario Maltese"; (ix) "Progetto".<sup>35</sup> Kull taqsima narawha għaliha fil-kummenti li ġejjin.

**(i) "Delle origini, e varie vicende della Lingua Maltese"**

Vassalli jgħid li hu hass li kien xieraq li jagħmel it-tiftix mehtieg biex isib kif il-Malti wasal sa għandna u x'kien tassew in-nisel tiegħu. Tiftix bħal dan iqajjem mhux biss il-kurzità tal-istudju, imma wkoll hafna diffikultajiet minhabba s-sekli mbiegħda li ma jingħaddux u li fihom l-ilsien ta' Malta għadda minn hafna żviluppi li illum ma nistgħux niddekrivuhom. Minhabba f'hekk Vassalli jgħid li hu studja l-vokabolarju kelma kelma skond il-kritika ġusta ta' żmien u qabblu mal-kliem korrispondenti fl-ilsna Orjentali qodma. Dan ix-xogħol jgħid li kellu jidher fl-Appendiċi Etimoloġika.

L-istorja tal-ilsien hi marbuta mill-qrib mal-istorja tan-nies li jiteklem. Għalhekk, biex nitkellmu dwar l-ilsien Malti jkollna mmorru fi żminijiet imbiegħda u mdallma. L-elementi ewlenin tal-Malti żgur li kienu msawra mill-ewwel nies ġew Malta, imma li ahna ma nafux min huma, għalkemm Omeru jsejgħilhom Feaci, u Tuċidide Ċiklopi,<sup>36</sup> u għalhekk anqas ma nafu x'kien l-ilsien tagħhom. Għandna nistennew, madandollu, li minn dak l-ilsien għad baqgħalna xi kliem bħala fdal. Din l-ipotesi Vassalli bnaha fuq il-fatt li xi kliem qadim ma setax isib l-etimoloġija tiegħu fl-ilsna Orjentali.<sup>37</sup> Anqas ma għandna naħsbu li ż-żmien difen darba għal dejjem il-kliem kollu ta' dak l-ilsien qadim. Vassalli jkompli jargumenta li dan ma setax

jigri ghalix meta ġew it-tieni nies, huma sabu hawn l-ewwel nies ta' Malta bħala indigeni u għalhekk l-ilsna taż-żewġ razze thalltu b'mod li xi haġa minn tat-tnejn giet ikkonservata. Dan kien l-ewwel tahlit lingwistiku.

Vassalli jghid li t-tieni nies li ġew Malta kienu ċerti popli mill-Kananea li għal hafna raġunijiet xterdu mil-Lvant għall-Punent. Hu jfahhar lill-Feniċi għall-ġenju tagħhom talli holqu s-simboli li jirrapprezentaw il-kliem u hekk waqqfu l-alfabett, u talli sabu l-mezz kif setgħu jbahħru u għal dan inqadew ukoll bl-astronomija. In-navigazzjoni ghenet lil dawn in-nies fin-negozju tagħhom hekk li xterdu f'hafna nħawi fl-Afrika u wara fl-Ewropa. Wara li kellhom progress kbir fis-sengħa tat-tbahħir, il-Feniċi bdew jitbiegħdu mix-xtajta u hekk sabu ruħhom fil-gzejjer tal-Mediterran li bdew iservuhom bħala emporji għall-kummerċ tagħhom. B'dan il-mod huma ġew ukoll Malta u mhux biss bidluha f'pajjiż kummerċjanti, imma wkoll tawha l-kultura tagħhom u nfluwenzawha xejn inqas bil-lingwa tagħhom.

Wara l-miġja tal-Feniċi f'Malta, l-ilsien tal-indigeni beda jithallat ma' dak tal-Feniċi, u hekk misset lingwa ġdida, li Vassalli sejhilha: "la vernacula di quell'epoca".<sup>38</sup> Skond Vassalli din il-lingwa indigena – Feniċja qatt ma setgħet tinqered għal kollox, u dan għaliex ir-razza mħallta ta' Maltin indigeni u ta' Feniċi baqgħet dejjem niezla lejna u zammet l-istess ilsien. Għalkemm aktar tard ġew f'Malta hafna nazzjonijiet, dawn ma rnexxilhomx jibdlu għal kollox l-ilsien lokali minhabba li l-ilsien tagħhom kien differenti hafna. Hu minhabba f'hekk li l-Grieg ta' żmien il-Griegi f'Malta ma nfluwenzax l-ilsien lokali, u għalkemm insibu xi influwenzi Griegi fil-Malti tal-lum, dawn kollha ġew fi żmien tardiv.

L-ilsien Feniċju li ġie Malta kien qrib hafna l-ilsien Kaldajk minn fejn tnissel. Kien ukoll qrib il-Lhud, u jista' jitqies bħala huh. Il-Malti modern, għalkemm hu differenti hafna, għad għandu hafna kliem Feniċju kif kellu jidher fl-Appendiċi Etimoloġika.

Minhabba l-kultura u l-kummerċ tagħha, Malta ġibdet l-attenzjoni tal-Feniċi tal-Afrika, jiġifieri l-Puniċi, li kienu s-suċċessuri tal-Feniċi li kienu okkupaw l-Afrika ta' Fuq qabel ma Feniċi oħrajn okkupaw lil Malta. Billi bejn il-Feniċi tal-Afrika ta' Fuq u dawk ta' Malta ma kienx hemm differenza jekk mhux dik taż-żmien ta' meta nfirdu minn xulxin, u tal-influwenzi li kellhom mill-pajjiż il-ġdid li okkupaw, ġara li l-Puniku ma hassarx l-ilsien indigenu – Feniċju ta' Malta. Kulma għamel kien li għenu biex seta' jistagħna aktar fil-vokabolarju tiegħu, l-aktar fil-qasam ta' t-bahħir, tal-kummerċ u tal-kultura.

Ir-Rumani, wara hafna gwerer mal-Kartaġiniżi jew Puniċi tal-Afrika ta' Fuq irnexxielhom jirbħu mhux biss Kartaġni u artijiet oħra Afrikani, imma wkoll Malta. Madankollu huma ma kellhomx influwenza fuq l-ilsien indigenu – Feniċju – Puniku ta' Malta, billi kienu hsiebhom fit-tifrix tal-imperu u mhux fit-tibdil tar-riti, tar-religjonijiet, tal-lingwi u tad-drawwiet lokali l-oħra.

Fis-seklu tmienja wara Kristu, Malta waqgħet f'idejn l-Gharab. Kien f'dan iż-żmien li l-ilsien lokali indigenu – Feniċju – Puniku ta' Malta beda jithassar billi jithallat mal-Gharbi. It-tibdil lingwistiku seta' jiġri din id-darba għaliex iż-żewġ ilsna kienu

mmissla mill-Kaldajk. Kien hemm fattur iehor importanti, u dan hu ż-żmien twil li l-Gharab damu hawn. Forsi wiehed kien jistenna li l-Gharbi kellu jeqred għal kollox l-ilsien lokali, imma l-fatti juru li għad għandna fil-Malti xi forom morfoloġiċi u kliem ta' nisel Orjentali li ma humiex Gharbin. B'hekk il-Malti tal-lum għad għandu l-karattru ewlieni tiegħu.

Wara l-Gharab ġew Malta hafna hakmiet Ewropej. Dawn kienu l-kawża li fil-Malti dahlu hafna barbariżmi jew kliem missellef mill-ilsna tal-Ewropa. Madankollu n-nies ta' Malta u ta' Għawdex baqgħu jgħaddu minn missier għal iben l-ilsien nazzjonali sa ma wasal fi żmienna, u minhabba f'hekk il-Malti hu ta' min iquis bħala monument l-iżjed rari u l-iżjed qadim u li jisthoqqlu l-attenzjoni tal-letterati.

#### (ii) "Dello stato presente della Lingua Maltese"

Il-Malti tal-lum hu tassew differenti mill-Gharbi kemm f'hafna mill-kliem tiegħu, u kemm fl-inflessjonijiet jew forom morfoloġiċi. Min-naha l-oħra ma nistgħux ngħidu li l-Malti hu Puniku, kif iridu jgħidu xi whud, mhux biss għaliex m'għandniex dokumenti biżżejjed tal-ilsien Puniku biex inkunu nistgħu nqabbluh miegħu, imma wkoll għaliex l-Gharab imlewh b'hafna arabizmi li ma jhalluniex ngħidu jekk fin-nisel kellniex elementi Puniċi, jew jekk kinux Gharbin. Żgur li l-Malti tal-lum fih hafna vokabolarju ta' nisel Kaldajk, Samaritan, Lhud, u bla dubju Feniċju kif kellu jidher fl-Appendiċi Etimoloġika. Hu minnu li dahal xi vokabolarju Ewropew f'lsien, imma hu fatt ukoll li l-Malti tal-lum hu lsien għalih, mitkellem biss go Malta u Għawdex, u għalhekk għandu jissejjah ilsien Malti.

Imma billi f'Malta u Għawdex hawn hafna djaletti u dawn jista' jkollhom influwenzi differenti minn ilsna barranin, hemm bżonn li nistudjawhom ukoll. B'dan il-mod inkunu nistgħu nidhlu iktar fil-fond fit-tifrix tagħna fl-ilsien Malti ta' żmienna.<sup>39</sup>

#### (ii) "Della necessità di coltivare la Lingua Maltese"

L-ilsna hajjin anki dawk li huma inqas magħrufa u limitati, għandhom ikunu studjati u kultivati. Fl-Italja, per eżempju, anki d-djaletti jinkitbu u huma studjati. Hekk hemm il-kitba tan-Naplitan, tal-Kalabriż, tal-Bolonjiż, tal-Venezjan, tas-Sardinjan u tal-Isqalli. Anzi l-poezija tagħhom tant hi prominenti li tghagġeb lil min jaqraha. L-istess għandu jsir għall-Malti.

Il-kultura tal-lingwa materna hi mehtieġa qabel xejn għall-edukazzjoni. Din hi l-oġġett ewlieni li għandu jfittex li jikseb in-nazzjon għaliex mill-edukazzjoni jiddependi l-ġid komuni tal-poplu. Biex bniedem ikun membru xieraq tas-soċjetà u ta' pajjiżu jrid ikollu morali tajba, tagħlim sod tar-religjon, rieda shiħa li joqgħod għal-liġi, li jhobb lil għajru u li jħares l-ordni u l-interess pubbliku. Irid ukoll jahrab mill-iżbalji u mill-qerq, u jagħmel lilu nnifsu bniedem li jixraq jkun wild ir-repubblika, u jġib ruħu ta' bniedem ċivilizzat u ċittadin tajjeb. Dan ma jistax isehh, madankollu, jekk il-lingwa materna ma tkunx studjata u mħaddma sewwa.<sup>40</sup>

#### (iv) "Del modo e metodo di coltivare la Lingua Maltese"

Ma hemm l-ebda lsien u l-ebda djalett li ma joqgħodx għar-regoli. Imma biex ikunu veri u reali jridu jkun msawra skond in-natura tal-istess ilsien. Għalkemm il-Malti jiġi mill-ilsna Orjentali, jiġifieri l-Aramajk, is-Samaritan, is-Sirjak, l-Gharbi, l-Etjopiku u oħrajn tal-istess natura, ma jaqbilx dejjem magħhom, u għalhekk jitlob regoli għalih.

L-ewwel haġa mehtieġa għall-Malti hi t-twaqqif ta' ortografija li tiddekrivi perfettament l-element jew il-hsejjes tal-istess ilsien. Il-kitba hi taħdit mejjet, imma dan iqum bil-qari. Minn dan isegwi li kull element jew kull hoss irid ikun imfisser u miktub b'ittra jew b'simbolu wiehed. Dwar dan Vassalli jgħid li hu mexa fuq il-prinċipji ta' Marku Fabriju Kwintiljanu (c 35–95 W.K.), li kien rettoriku kbir Ruman, awtur ta' *De Istitutione Oratoria*, u li b'hekk kellu x-xorti li jwaqqaf ortografija perfetta li ma taċċetta l-ebda eċċezzjoni.<sup>41</sup>

(v) “**Delle Lettere e del nuovo Alfabeto Maltese**”

Vassalli jerga' jagħti hafna mit-tagħrif li kien ta' fil-grammatka tiegħu tal-1791 dwar ir-regoli ortografici li kien waqqaf u dwar l-alfabett li kien dahhal f'dik il-grammatka. Hu għamel distinzjoni bejn il-konsonanti u l-vokali, bejn vokali qasira u vokali twila, u bejn aċċent saqqâf (circumfless) jew imhallat u aċċent waqqâf (circumfless maqlub) jew safi. Jidher li Vassalli kien jinqeda bis-saqqâf fil-każ ta' vokali dittongalizzata, u bil-waqqâf fil-każ ta' vokali twila. Fid-deskrizzjoni ta' din id-distinzjoni xejn ma kien ċar, u inqas jidher li kien tassew xjentifiku. Hekk, per eżempju, hu kien iqis id-dittong ie bhala vokali wahda, imma mhallta, jġigifieri mhix vokali ċara. Għalhekk kien jiktibha bis-simbolu y, bhal fi **bnydem**, u qal li kienet qisha tinstema bniedem, bl-aċċent fuq il-vokali e. Kemm kien żbaljat Vassalli dwar dan nistgħu nġiduh għaliex f'esperiment li għamilt bl-ispektrogramm tal-Università ta' Reading, l-Ingilterra, sib t li l-ispektrogramm li rriżulta għall-kelma kien wera biċ-ċar li l-hoss ie hu dittong għaliex il-formanti taż-żewġ vokali ma baqgħux paralleli bejn fuq u isfel, u li approssimattivament żewġ terzi tat-tul ta' dan id-dittong hu fuq il-vokali i, u terz biss tat-tul hu fuq il-vokali e centralizzata u mbaxxija. Għalhekk l-istress qiegħed iżjed fuq l-i milli fuq l-e, bil-maqlub ta' li qal Vassalli. Ta' min iżid li kelli riżultat bhal dan kemm dwar il-formanti li jtitlghu jew jinżlu fuq it-tieni element dittongali, u kemm dwar it-tul tal-hin, meta eżaminajt dittongi ohra Maltin. Vassalli, madankollu, ma kellux dawn l-istrumenti għad-dispożizzjoni tiegħu. Hu mexa l-aktar fuq il-fonetika tal-Għarbi Medjevali, li ma setgħetx tghinu wisq fil-każ tal-hoss tagħna ie.<sup>42</sup>

(vi) “**Delle Nuove Lettere Aggiunte nel Maltese**”

Kif jidher mill-alfabett tal-grammatka ta' Vassalli tal-1791, mhux l-ittri kollha jinsabu fl-alfabett Latin. Minhabba f'hekk, Vassalli għabar is-simboli li kienu miktubin b'simboli speċjali, u trattahom għalihom. L-ispeċjalità ta' dawn is-simboli holqot diffikultà biex l-alfabett ta' Vassalli jkun aċċettat. Hu fatt li kien alfabett sostanzjalment xjentifiku u li bih twaqqfet ortografija tajba, imma t-toqol ta' dawn is-simboli żamm lil hafna nies milli jitgħallmuhom hekk li Vassalli stess sawwar alfabett iehor għat-tieni grammatka tiegħu, li hu kien wiegħed fl-1792 fil-manifest tal-*Lexicon*.

Vassalli tkellem ukoll dwar il-puntegġatura, l-aċċenti u sinjali ohra dijakritici li, madankollu ma kellhomx il-kruha u d-diffikultà tal-konsonanti l-ġodda li dahhal fl-alfabett tiegħu.<sup>43</sup>

(vii) “**Della Grammatica Maltese**”

Billi l-Malti hu differenti kemm mill-ilsna Orjentali u kemm mill-ilsna Ewropej, Vassalli haseb biex waqqaf il-grammatka skond ma haseb li kien l-aħjar għaliha bla ma ntrabat u la ma' dik tal-ilsna Orjentali u anqas ma' dik tal-ilsna Ewropej.

Hekk, per eżempju, hu qal li l-parti tad-diskors huma erbgha: in-nom, il-pronom, il-verb u l-particella. Il-particella thaddan fiha l-avverb, il-prepożizzjoni, il-kongunzjoni u l-interjezzjoni.<sup>44</sup> Vassalli, madankollu, kien influwenzat ukoll mill-grammatka Latina u b'hekk, per eżempju, dahhal id-deklinazzjoni fil-Malti.

(viii) “**Del Presente Dizionario Maltese**”

L-ghan tad-dizzjunarju hu li jiddekrivi b'ordni alfabetika l-kliem kollu tal-ilsien billi jingħata t-tifsir kollu li kull kelma jista' jkollha waqt li ssir distinzjoni bejn it-tifsir ewlieni u proprju u dak sekondarju u figurat. Biex iħaffef ix-xogħol tiegħu u jagħmilha haġa hafifa biex idahhal kliem u tifsir ġdid waqt il-kompilazzjoni tad-dizzjunarju tiegħu, Vassalli nqeda bis-sistema tal-kartonċini. Mhux b'daqshekk ix-xogħol sar hafif, imma żgur li kien iżjed tekniku minn dak tal-Kanonku Ġ.P.F. Agius de Soldanis li dahhal il-kliem tiegħu fuq karti twal u wara zied bejn il-linji u fil-margini, u fl-aħhar reġa' kkopja kollox mill-ġdid.

Biex jingħabar il-lessiku tiegħu, Vassalli kellu jithabat mhux f'it. Imma billi l-Malti kien l-ilsien tiegħu hu seta' jibda jikteb dak li kien jiftakar u mbagħad iżid dak li għabar minn fomm il-poplu wara li għamel tiftix apposta ma' Malta u Ghawdex. Fil-fatt jidher li x-xogħol tal-bidu għamlu meta kien Ruma billi qabad dizzjunarji Latini u Taljani u ta t-tifsir tal-kliem li kien jaf bil-Malti.<sup>45</sup>

Vassalli kellu jistaqsi lin-nies imdahhla fl-agrikoltura, fil-botanika, fl-insiġ u fi snajja' jew fi xjenzi ohra mhux biss f'Malta, imma wkoll fl-Italja, u wara kien iqabbell dak li jsib mad-dizzjunarji Taljani u Latini. Din kienet għalih biċċa xogħol li bil-fors kellha tkiddu, għaliex minn madwar tmintax – il elf kelma li fih il-*Lexicon*, f'it kellu kliem li ma setax jagħtih tifsira. Meta ġara dan u ma kienx ċert dwar it-tifsira, kiteb il-kliem **Desideratur significatio**, bhal fil-każ tal-kelma **Qomqam** (*Lexicon*, kol. 423 g/i).

Billi Vassalli ried li jagħzel kemm jista' jkun b'mod eżatt l-ewwel tifsira tal-kelma minn tifsiriet ohra li jġu wara, hu nqeda ta' spiss b'dizzjunarji ta' ilsna Orjentali. Is-sens originali hu preċedut bl-ittri pp., jġigifieri proprjament, fil-waqt li t-tifsiriet l-ohra huma enumerati gradatament bin-numri II, III, IV, V, VI. Meta mbagħad Vassalli ta l-etimologija fl-Appendici tiegħu, wara t-tifsiriet nizzel it-taqsiriet **Vid. App. Etym.**, jew ohrajn bħalhom, biex il-qarrej ikun jaf li għandu jara l-Appendici Etimologika.

Vassalli kien tal-idea li ladarba l-Malti kellu l-ortografija, il-grammatka u d-dizzjunarju tiegħu, kien jehtieg li wiehed jibda jikteb xogħlijiet originali u mhux jaqleb servilment minn ilsna moderni. Imma jekk wiehed ihoss il-htieġa ta' traduzzjonijiet għall-Malti, jaqbel iżjed li jinqalbu kotba miktuba originalment bl-ilsna Orjentali. Il-poezija Maltija għandha wkoll tikber għaliex tghin lill-kultura tagħna.

(ix) “**Progetto**”

Billi Vassalli kien waqqaf is-sisien tal-Malti fl-ortografija, il-grammatka u d-dizzjunarju tiegħu, hu hass li kellu jidhol fl-iskejjel tagħna metodu differenti minn dawk ta' qabel ma kien hawn dawn il-facilitajiet. Bhal nazzjonijiet ohra ta' kultura kbira, it-tagħlim tagħna kellu jibda jsir b'ilienna. Hu minnu li kull bidu hu tqil, imma t-tqil ikun megħlub. Li kien jonqos issa kien it-twettiq tal-metodu.

Fil-programm għall-edukazzjoni għal kulhadd Vassalli haqqaqha li għandu jkun hemm skejjel pubbliċi ma' Malta u Ghawdex u li f'dawn it-tfal kellhom jitgħallmu qabel xejn kif jaqraw u jiktbu bil-Malti. Kellhom jitgħallmu wkoll l-Aritmetika, u suġġetti oħra, u l-iktar it-tagħlim nisrani, u kif jagħmlu l-irċevuti u kif jiktbu l-ittri. B'dan il-mod it-tfal ma jkunux jahlu ż-żmien prezzjuż ta' tfulithom, billi kienu jkunu jistgħu wkoll jitgħallmu ilsna barranin meħtieġa għall-kummerċ jew inkella jkomplu l-istudji fix-xjenzi.<sup>46</sup>

#### “Lexicon Melitensis – Latino – Italum”

It-tielet taqsima tal-*Lexicon* ta' Vassalli hu d-dizzjunarju nnifsu li għalhekk jifforma l-parti ewlenija ta' dan ix-xogħol. Hu miktub b'ordni alfabetika mogħtija minn Vassalli fid-Diskors Preliminari tiegħu, p. XXXV, u b'dan il-mod hu differenti minn dawh li ġew aktar tard. L-ordni hi din: A, B, T, D, E, F, Ġ, Ċ, H, KH, H, Y, G, RGHAJN, GH, I, J, K, Q, L, M, N, O, P, R, S, X, W, U, V, Ż, Z, AE. B'dan il-mod wiehed irid jagħmel ftit atenzjoni biex isib il-kliem li jrid fid-dizzjunarju.<sup>47</sup>

#### Motti, Aforismi e Proverbi Maltesi, Malta, 1828

Wara li Vassalli kien waqqaf l-ortografija u l-grammatka tal-Malti, u wara li hareġ id-dizzjunarju tiegħu, jidher li ma waqafx mill-hidma tiegħu lingwistika hekk li fi xjuhitu, bil-ghajnuna ta' John Hookham Frere seta' jipubblika l-proverbji Maltin li hu kien gābar. Vassalli stess jghidilna li kien beda jgħbor dawn il-proverbji sa minn madwar is-sena 1783 meta kien beda jahseb kif seta' jikkoltiva l-ilsien Malti.<sup>48</sup> Xi whud minn dawn il-proverbji hu kien dahħalhom fil-*Lexicon* tiegħu meta setgħu jghinu biex jagħtu xi tifsira ġdida jew differenti.

Il-proverbji Maltin huma mogħtija f'ordni alfabetika u huma lkoll maqlubin għat-Taljan. Dawh li baqgħu ma jiftehmux bi traduzzjoni litterali, iġibu wkoll tifsira tas-sens skond l-użu tagħhom. Barra minn dan, xi proverbji huma msahħin bl-istorja tagħhom, u kultant b'noti grammatikali u filoġiċi. Xi proverbji, fl-ahħarnett, għandhom ukoll il-korrispondenti tagħhom bil-Għarbi. Ta' min iżid li tnax – il proverbju biss minn 863 li hemm f'dan il-ktieb għandhom l-ekwivalenza fl-ilsien Għarbi Klassiku jew Djalettali.

#### Xoghlijiet Letterarji

Vassalli ta wkoll xi kontributi letterarji. Hu minnu li Vassalli hu l-bniedem kbir kif nafuh aħna mhux għal dawn ix-xoghlijiet, imma xorta wahda ma nistgħux inwarrbu għal kollox minn quddiem għajnejna l-isforz li għamel f'dan is-sens. Jeħtieġ li ninnutaw, madankollu, li fil-waqt li x-xoghlijiet lingwistiċi għamilhom minn rajh għax hass il-ħtieġa tagħhom għall-fejda tal-Malti, hu ndaħal għax-xoghlijiet ta' bixra letterarja iktar minhabba l-okkażjoni. Hekk, per eżempju, it-traduzzjonijiet mit-Testment il-Ġdid għamilhom għax kien imqabbad jagħmel dak il-qlib u fl-istess hin ghen ftit ruħu finanzjarjament.

#### Xoghlijiet ta' Traduzzjoni

Vassalli hadem ukoll fil-qasam tat-traduzzjoni. Hekk hu qaleb tliet epitaffji mill-Għarbi Kufiku għal-Latin (1793) meta kien għaddej minn Palermu, u wara qaleb mil-Latin għall-Malti l-Erba' Vangeli u l-Atti ta' l-Appostli (1829). Traduzzjoni oħra li għamel kienet dik tal-istorja tas-Sultan Ċiru (1831).

#### Tria Monumenta Lapidea Sepulcralia, Ruma, 1793.

F'Awissu tas-sena 1792, Vassalli kien għaddej minn Palermu fejn ra hafna skrizzjonijiet kufiċi. Fost dawn kien hemm tliet lapidi tal-oqbra Għarab li kienu għadhom kemm instabu, u kienu miktuba b'ittri sbieħ karamatiċi. Fil-*Lexicon* tiegħu, Vassalli jghid li dawn kienu wahda magħmula fis-sena 531 tal-Ĥegira (= 1136 W.K.), oħra fis-sena 467 (= 1074 W.K.), u t-tielet fis-sena 517 (= 1123 W.K.).<sup>49</sup> Hu studja dawn l-iskrizzjonijiet kufiċi, jew b'ittri tal-Għarbi qadim, ittraskriviehom bl-ittri neski tal-Għarbi modern u qalibhom għal-Latin. Wara stampahom fl-1793 għand Antonio Fulgoni fi ktejjeb ċkejken ta' tmien faċċati li jgħib dan it-titlu twil: “*Tria Monumenta Lapidea Sepulcralia Kufico – Arabico – Sicula Characteribus Kufico – Arabicis utrinque insculpta Panormi in domo D. ni Antonini Magnasco Septembris superioris an. MDCCCXCII inventa et in publicam Excellentissimi Senatus Panoramitani Bibliotecam Translata Descripsit in hodiernum characterum Arabicum Neski vulgo dictum Reddidit et Interpretatus est Michaël Antonius Vassalli Meliten OR. LL. Prof.*”.

Kif jidher mit-titlu, Vassalli sejjah lilu nifsu “Professur tal-Ilsna Orjentali”, u x'aktarx li kien jgħallem l-Għarbi meta kien Ruma. Żgur, madankollu, li hu kellu tahriġ kbir mhux biss fl-Għarbi Klassiku u Djalettali, imma wkoll fl-Għarbi tal-iskrizzjonijiet sepulkrali b'kitba Kufika. Fil-fatt hu jsemmi fost hwejjeġ oħra li fi żmien u waslu biex iddeċifraw għal kollox l-Għarbi Kufiku. Il-Kardinal Stefano Borgia kien l-ewwel wiehed li ta spinta u mexxa 'l quddiem dan il-għerf, minhabba li fil-Mużew Borġjan ta' Velletri kellu kollezzjoni rari ta' flus u ta' monumenti Kufiċi li xi whud minnhom kienu pubblikati minn Adler u Assemani. Vassalli jghid li dawn l-iskrizzjonijiet Kufiċi kienu mfissra bil-għaqal kollu hekk li l-qari tal-alfabett Kufiku kien għal kollox stabbilit b'mod ċar.<sup>50</sup> Jidher li għalhekk l-istess Vassalli wasal biex jagħmel it-traduzzjonijiet tat-tliet lapidi sepulkrali ta' Palermu.

#### Quatuor Evangelia, et Actus Apostolorum, Londra, 1829

Vassalli miet fit-12 ta' Jannar 1829 meta l-Erba' Vangeli u l-Atti tal-Appostli kienu għadhom ma harġux. Meta mbaġhad harġu, aktar tard fl-istess sena, bl-isem *Quatuor Evangelia, et Actus Apostolorum, juxta Vulgatam, Romae A.D. M.D. XCII. Editam: necnon eorundem Versio Melitensis*, R. Watts, Londra, 1829, isem Mikiel Anton Vassalli baqa' ma deherx fil-frontispizju. Madankollu hemm dokumenti bizzejjed biex nġhidu li t-traduzzjoni hi tiegħu.

Ix-xogħol tat-traduzzjoni tal-Vangeli kien hadlu minn Jannar 1823, meta qabbd u jagħmel il-qlib għall-Malti r-Reverendu William Jowett, direttur Anglikan tal-għaqda *Church Missionary Society*, sa Awissu 1828 meta beda jaqleb l-Atti u temmhom



f'Jannar 1829 f'it qabel ma miet. Ix-xoghol kollu kien stampat fi ktieb wiehed u kien ippubblikat xhur wara l-mewt tat-traduttur.

Kif juri t-titlu tal-ktieb, il-Vangeli u l-Atti kienu moghtija kemm bil-Latin tal-Vulgata u kemm bit-traduzzjoni Maltija. Jidher ukoll li t-traduzzjoni tieghu Vassalli ghamilha mill-istess test Latin b'mod li fejn il-Protestanti jużaw verżjoni u l-Vulgata tuża ohra, il-verżjoni Maltija torbot ma' dik Kattolika.

Fit-traduzzjoni tat-testi Bibliċi, Vassalli ghamel hiltu biex jaghmel xoghol litterali u letterarju billi pprova jzomm mat-test originali kemm jista' jkun, jaghzel il-kliem Semitiku biex jaghti bixra ta' Malti li haqqu rispettu, u jinqeda b'sintassi li deherlu li kienet taqbel ghall-Malti.

### L-Istorja tas-Sultan Ċiru, Malta, 1831

Sentejn wara l-mewt ta' Vassalli harġet it-traduzzjoni tieghu ta' *L-Istorja tas-Sultan Ċiru* li oriġinarjament kienet miktuba bil-Franciz minn Charles Rollin u stampata f'Parigi fl-1740 bit-titlu *Histoire de Cyrus*, l-ewwel wiehed minn sitt volumi mgħammdin *Histoire Ancienne des Egyptiens, des Carthaginois, des Assyriens, des Babyloniens, des Medes et des Perses, des Macedoniens, des Grecs*, u li kien maqlub għall-Ingliż fis-seklu dsatax u stampat Londra bla data bl-isem *The History and Travels of Cyrus*, xoghol li fih 245 + xvi paġni. It-traduzzjoni Maltija harġet mingħajr isem it-traduttur, imma l-ktieb kien attribwit lil Vassalli fuq dak li qal ir-Rev. C.F. Schlienz.<sup>52</sup>

### Kitba Letterarja Originali

Fil-*Lexicon* tieghu Vassalli ssuġġerixxa li, wara li hu kien waqqaf il-Malti fuq sisien sodi billi tah l-ortografija tieghu, ġabarlu fi ktieb ir-regoli grammatikali u bnielu d-dizzunarju tieghu, kien jehtieg li wiehed jibda jikteb xoghlijiet originali. F'hajtu, madankollu, Vassalli ma ppubblika l-ebda biċċa kitba kreattiva bil-Malti. Dan m'ghandux għalfejn jahsadna, għax anki jekk inharsu lejn it-traduzzjonijiet li ghamel, għandna nsibu li hu qaleb mill-Gharbi għal-Latin, mil-Latin għall-Malti, u mill-Franciz jew l-Ingliż għall-Malti wkoll, bil-kuntrarju ta' dak li kien ipprogetta li jew niktbu mill-ewwel bil-Malti, jonkella naqilbu mill-ilsna Orjentali.<sup>53</sup> Terga', meta kien jikteb xi ittra, manifest jew memorjal kien x'aktarx jinqeda jew bil-Franciz, jew b'xi lsien ieħor barrani bħalma hu t-Taljan.

### Stedina, Malta, 1841

Il-biċċa xoghol wahdanija ta' kitba ta' proża bil-Malti ta' Vassalli hi t-tahdita li ġġib it-titlu "**Stedina**", u li kienet stampata għall-ewwel darba tmax – il-sena wara l-mewt tal-awtur. Din dehret bħala mudell ta' kitba Maltija fl-ittra ta' G.P. Badger, *A letter on the Eligibility of the Maltese Dialect as a Written Medium of Instruction in the Government Primary Schools addressed to His Excellency Sir H.F. Bouverie*, Malta, 1841.

F'din il-kitba Vassalli jtkellem dwar l-importanza li għandu jkollu l-Malti fl-educazzjoni tal-Maltin biex huma jistgħu jimxu 'l quddiem. L-ideat imfissra fiha kienu ga dehru f'hafna kitbiet ta' Vassalli, bħalma hu fid-Diskors Preliminari tal-*Lexicon*. Bħalma jaghmel fit-traduzzjoni tal-Vangeli u tal-Atti, it-traduttur fittex li jkollu Malti mirqum kemm f'dik li hi kostruzzjoni sintattika, inkluż it-thaddim morfologiku, u kemm f'dak li hu lessiku.

### Il-Manifest ta' Vassalli

Vassalli hareġ il-ktejjeb l-**Alfabet Malti m'fisser byl Malti u byt-Taljan** fl-1790. Dan kien xoghol ċkejken biex ihejji t-triq għall-Grammatka tal-Malti bil-Latin **Mylsen Phoenico – Punicum sive Grammatica Melitensis** li giet stampata Ruma sena wara, jgigifieri fl-1791. L-iskop jidher li kien propagandistiku biex Vassalli jkun jaf x'suq seta' jkollu. F'dan is-sens, l-*Alfabet Malti* jista' jitqies bħala l-ewwel manifest ta' Vassalli. Izda, minbarra dan, l-istess studjuż hareġ żewġ manifesti ohra taht għamla ta' karti volanti stampati fuq naha wahda l-istess bħalma ġie li kienu jkunu stampati l-folji tal-ahbarijiet li kienu l-prekursuri tal-ġurnali ta' żmienna. Dawn kienu: (i) il-manifest tal-*Lexicon*, li jgib it-titlu *Associazione al Dizionario Maltese – Italo – Latino*, u (ii) il-manifest tal-*Appendici Etimologika u Komparattiva u żewġ Indicijiet tal-Kliem Latin u Taljan* li jgib it-titlu *Avviso dell'Autore*.

### Associazione al Dizionario Maltese – Italo – Latino, Malta, 1792

Fl-1792 Vassalli stampa l-manifest *Associazione al Dizionario Maltese – Italo – Latino* bħala propoganda għal-*Lexicon* tieghu hawn Malta stess fl-Istamperija tal-Palazz tal-Gran Mastru li kellha bħala stampatur lil Fra Giovanni Mallia, u harġu bil-permess tas-Superjuri. Fih tkellem dwar l-importanza tad-dizzunarju u ta hafna tagħrif biex ihajjar lill-qarrejja halli jixxierku fil-pubblikazzjoni tieghu. Hu zied ihabbar li kien se jaghmel edizzjoni ġdida tal-Grammatka tieghu tal-Malti u li, fuq talba ta' hafna nies, kien se jaghmlha bit-Taljan.

### Avviso Dell'Autore, Ruma, 1796

Fi tmiem il-Lessiku tieghu, Vassalli hareġ avviz lill-imsejbin tal-*Lexicon* u ghamel riferenza għall-manifest tieghu tal-1792 fejn qal li ma setax iwettaq ix-xewqa tieghu li jistampa l-ktieb, kif kien wieghed, fi tliet taqsimiet f'żewġ volumi ta' format sesto. Hu qal li kien behsiebu johroġ suppliment għall-vokabolarju Malti, minbarra l-*Appendici Etimologika u Żewġ Indicijiet ta' Kliem Latin u Taljan*. Tkellem ukoll dwar il-prezz. Fl-avviz originali, li x'aktarx kien stampat Ruma fl-1796, kien qal li minkejja li zdidulu l-ispejjeż ma kienx se jgheghhom ihallsu aktar. Wara, madankollu, biddel il-hsieb, u stampa x'aktarx hawn Malta fl-istamperija tal-Gran Mastru nota zghira li tghid li l-prezz kien se joghla skud għall-opra shiha għall-abbonati. Hekk dawn kellhom ihallsu erba' skudi għal-*Lexicon* u żewġ skudi għall-*Appendici*. Għal min ma kienx membru, il-prezz kien hames skudi għal-*Lexicon* u

zewġ skudi u nofs għall-*Appendiċi*. Il-karta li twaħhlet fuq il-manifest originali ġġib l-isem ta' Vassalli, minghajr it-titlu ta' Abate li kien deher fl-ewwel manifest, imma tagħrif iehor dwar fejn, meta u minn min kienet stampata ma hemm xejn. Il-kwalità tal-karta u tat-tipi wżati jagħtuna hjiel li tal-ewwel kienet stampata Ruma wara li hareġ il-*Lexicon* (Ecco finalmente venuto alla luce il promesso Vocabolario Maltese), fil-waqt li l-karta l-miżjuda kienet stampata Malta qabel ma tqassam il-manifest.

1. A. Cremona, *Mikiel Anton Vassalli u Żminijietu*, 2ni Edizzjoni, Klabb Kotba Maltin, Malta, 1975, p. 7.
2. M.A. Vassalli, *Kryb yl Klym Malti 'Mfysser Byl-Latin u Byt-Taljan sive Liber Dictionum Melitensium hoc est Michaelis Antonii Vassalli Lexicon Melitense – Latino – Italum*, stampat għand Antonio Fulgoni, Ruma, 1796, paġna xiv, paragrafu xiv.
3. M.A. Vassalli, *Alfabet Malti 'Mfysser Byl Malti u byt-Taljan*, stampat għand Antonio Fulgoni, Ruma, 1790, p. 16.
4. Vassalli, op. cit., p.24.
5. Vassalli, *Lexicon*, p. viii.
6. Għall-vokali, afa *Alfabet Malti*, pp. 14 ss; għall-konsonanti, ara pp. 17ss.; għall-gutturali, ara pp. 19 ss.; u għall-hsejjes (konsonanti u vokali) qrib xulxin, ara pp. 21 ss.
7. M.A. Vassalli, *Mylsen Phoenico – Punicum sive Grammatica Melitensis*, stampat għand Antonio Fulgoni, Ruma, 1791, pp. 4–5.
8. Vassalli, op. cit., pp. 5 ss.
9. Vassalli, op. cit., pp. 15 ss.
10. Vassalli, op. cit., p. 59.
11. Vassalli, op. cit., loc. cit.
12. Vassalli, op. cit., pp. 63–68.
13. Vassalli, op. cit., pp. 69–77.
14. Vassalli, op. cit., p. 79.
15. Vassalli, op. cit., pp. 101–4.
16. Vassalli, op. cit., p. 208.
17. Vassalli, op. cit., pp. 212–229.
18. M.A. Vassalli, *Grammatica della Lingua Maltese*, Seconda Edizione, scritta in Italiano, molto accresciuta, ed in miglior ordine ridotta dal medesimo, Malta, 1827, pp. v–vii. Din il-grammatka tissejjah it-Tieni Edizzjoni mhux għax kien hemm edizzjoni ohra bit-Taljan, imma għaliex Vassalli qies il-grammatka tal-1791 bhala l-ewwel edizzjoni.
19. Vassalli, op. cit., p. 1.
20. Vassalli, op. cit., p. 2.
21. Vassalli, op. cit., p. vii.
22. Vassalli, op. cit., p. 1.
23. Vassalli, op. cit., p. 3, Nru 5.
24. Vassalli, op. cit., pp. 9–14.
25. Vassalli, op. cit., pp. 14–17.
26. Vassalli, op. cit., p. 21.
27. Meta Vassalli jagħzel bejn il-konsonanti radikali u dawk servili, jgħid li l-injoranza dwar il-forma radikali tal-verb Malti minn dejjem kienet tnissel tahwid fil-kitba tagħna. Żball bħal dan kien waqa' fih il-Kanonku Ġ.P.F. Agius de Soldanis li dahhal, per eżempju, l-istess verb kemm fil-perfett u kemm fil-imperfett.
28. Vassalli, op. cit., p. 45. Biex wiehed jifhem l-importanza ta' dan l-istudju dwar il-vokalizzazzjoni tal-verb Malti irid iġib quddiem għajnejh li fi żmienna studji bħal dawn saru wkoll minn studjużi kbar.

Ara, bhala eżempju, P.P. Saydon, "The Vocalization of the Verb in Maltese", *Orbis*, Louvain, Tome VII, No 1, 1958, pp. 168–182; J. Aquilina, *The Structure of Maltese*, The Royal University of Malta, Malta, 1959, pp. 16–67.

29. Vassalli, op. cit., pp. 83–124.
30. Vassalli, op. cit., p. 120.
31. Vassalli, op. cit., p. 130.
32. M.A. Vassalli, *Lexicon*, p. iii.
33. Vassalli, op. cit., pp. vii–viii.
34. Vassalli, op. cit., p. viii.
35. Vassalli, op. cit., pp. ix–xlii.
36. Vassalli, op. cit., p. ix; p. x, nota 2.
37. Vassalli, op. cit., p. ix.
38. Vassalli, op. cit., p. xi.
39. Vassalli, op. cit., pp. xiii–xx.
40. Vassalli, op. cit., xx–xxvii.
41. Vassalli, op. cit., pp. xxvii–xxxii. Fil-paġna xxviii, paragrafu xi, Vassalli jgħid b'mod ċar li hu kien qiegħed juża t-terminu 'element' fis-sens ta' 'hoss lingwistiku', hekk li nistgħu nġid li kien l-ekwivalenti tal-'fonema' li nsibu fil-lingwistika ta' żmienna.
42. Vassalli, op. cit., pp. xxxii–xxxiv.
43. Vassalli, op. cit., pp. xxxiv–xxxv.
44. Vassalli, op. cit., pp. xxv–xxxvii.
45. Vassalli, op. cit., pp. xxxvii.
46. Vassalli, op. cit., xxxix–xlii.
47. Vassalli, op. cit., kolonna 1–682.
48. M.A. Vassalli, *Motti, Aforismi e Proverbi Maltesi, raccolti, interpretati e di note esplicative e filologiche corredati*, Malta, 1828, p. vi.
49. Vassalli, *Lexicon*, p. xxix, nota 10.
50. Vassalli, op. cit., p. xxviii, nota 10.
51. Għal iżjed tagħrif fuq Vassalli u t-traduzzjoni Biblika tiegħu, ara t-tezi ta' Edward Fenech, *A Comparative Linguistic Study in the Translations of the Gospel According to Saint John in Maltese and Arabic*, 1969, kopja ttajpjata fil-Librerija tal-Università ta' Malta, fit-taqsimha tal-Melitensia.
52. Ara C.F. Schlienz fil-ktieb tiegħu *Views on the Improvement of the Maltese Language and its Use for the Purpose of Education and Literature*, Malta, 1838, p. 40.
53. Vassalli, *Lexicon*, pp. xxxviii–xxxix.
54. G.P. Badger, *A Letter on the Eligibility of the Maltese Dialect as a Written Medium of Instruction in the Government Primary Schools*, Malta, 1841, pp. 12–16.